

Таньгъчурн ирджӕх хальмгудиг тослгънд оньган сӕнӕр ӕгчӕхмн

РСФСР-н Министрмудин Советин токтаврас иштӕгъӕр эн джил мана таньгъчур 6000 ӕрк-бул хальмгуд хӕрӕ ирхиг тослж авч, телниг бӕӕх бӕӕрӕр боли кӕдмшӕр теткх зӕвтӕдн.

Нидн, 1957 джил, таньгъчурн хӕрӕ ирхӕсн хальмгудиг тослж авчд гарсн дуту-дунд-сиг эн, 1958 джил, давтулшгон тӕлӕ таньгъчурн 18 партконференци дуг партийн боли советск организацсин оньг тусхагдсмн.

Им заавр бӕӕгъӕ бӕӕсн бийнӕ, КПСС-н зӕрм райкомс, райисполкомс, колхозмудин, совхозмудин, поселков боли селӕнӕ Советсин гардачир, эклц парторганизацсин сеглӕгрмуд, ирджӕх хальмг ӕрк-булмудиг тослж, телниг бӕӕх бӕӕр боли кӕдмшурн орм муугъӕр белдджӕцхӕнӕ.

Торскн газрун ирджӕх хальмгуд, партӕд боли правительствд оли-ӕмтнӕ сӕ хӕӕгъӕд, килмджӕн ӕгчӕхд ик ханлтагъӕр, бийсн сӕнӕр белдвр кедж тосад, бӕӕх бӕӕрӕр боли кӕдмшӕр теткх гидж лавтагъӕр иткӕж ирхӕджӕнӕ. Болв делгӕ ним болджахш. Зӕрм гардачирин салнӕ орад, ирджӕх хальмг ӕрк-булмудиг торгъл уга зӕбхиг ӕс бӕрдӕсн учрар, эдн кесг ӕдргӕн тӕмр хаалгъин станцид бӕӕцхӕнӕ. Улгӕрнӕ, апрелин 16-с авн 24 кӕртл Абганерово станци деер 200 гар ӕрк-бул бӕӕцхӕв.

1958 джил хӕрӕ ирджӕх хальмг ӕрк-булмудиг Сарпинск район муугъӕр тосв. Ӕмтн бӕӕх 840 гер тоскх зурата бӕӕсн бийнӕ 1958 джил нег чигн гер бӕрсмн уга. Абганерово станцас тосхлтин материал зӕблгън дегд хашнӕ. Шавр кирпич келгъӕн боли

тоосх шатадгъан эклӕд уга. 1957 джил бӕрдӕсн тосхлтин бригадс тарлж олцхалж. Зӕрм организацсин гардачир, нег улӕ колхозмудин гардачир, эн ик чиргӕ тӕрт уха-седкӕн ӕгчш, таньгъчурн райодар тосхлтин кӕдмшиг хурдар делгрӕлх ӕв-аргъ олзлхш.

Зӕрм совхозмудин директормуд, колхозмудин ахлачир ирх хальмг ӕмт тосх зурагъан фермесд боли отделенъсд кӕргдж медӕлӕд угань нег улӕ дегд му йовдл. Улгӕрнӕ, Сарпинск района „Степной“ совхозин гурвдгч фермин управляющ ӕр И. Литвинов эн джил келӕ хальмг ӕрк-бул тослж авхан мелхш, нам эн тускар белдврин кӕдмш чигн кеджӕхш.

Сарпинск районд нӕудж ирсн, кӕдмш кедж чадх 170 кӕртӕ 100 ӕрк-булӕс эн джилн апрелин 24-д 36 кун кӕдмшг орулдл уга, 45 ӕрк-бул ӕмтн бӕӕхд ӕв-уга гермудт бӕӕлӕ.

Зурагъӕр нӕудж ирджӕх хальмгудиг ӕркӕн уга бӕӕх бӕӕрӕр боли кӕдмшӕр теткхиг колхозмудин, совхозмудин, учрежденъсин боли организацсин гардачир лавта медцхӕнӕ, болв зӕрмн эн кергт оньган ӕгл уга, деегӕр сана зуугъӕд бӕӕдг йовдл бӕӕнӕ. Улгӕрнӕ, „Степной“ совхозин гурвдгч фермд ах бухгалтерин дарук болдж кесг джилдӕн кӕдмджӕсн Михаил Дорджиевиг, кӕдмш хасгдсн учрар эн джилн февраль сарла кӕдмшӕсн гаргъдж. Тракторн бригадин учетчикт орултн гидж Дорджиев ӕрлгӕ орулдж ӕгчлӕ, фермин управляющ ӕр Литвинов авсмн уга. Февраль сарас нааран Дорджиев кӕдмш уга бӕӕгъӕ.

„Степной“ совхозин директор ӕр Медвелев бас нег ӕлдв хаджгӕр гаргъв. Селӕнӕ ӕдл-ахун гурвн джилӕ школ чилӕсн, хойр дакж ВСХВ-д олсн, ик цагъан мӕнъги медалар ачлгдсн Иванов Михаилиг сад-огорли бригадин бригадирӕс гаргъад, орчднӕ шишлнӕ тиним сургъуль уга ку орулдж авч. Февралин 21-с нааран ода кӕртл Иванов кӕдмш уга бӕӕнӕ.

Советск аппаратин гардачир, ирджӕх оли-ӕмтиг кӕдмшӕр ӕс теткнӕ гидг—мана партин политиклӕ ӕс ирлцлгъ йовдл.

Ирджӕх оли-ӕмтнл хог-хол худлдгън муугъӕр бӕрдӕгд-джӕнӕ, нег улӕ цӕ, балта-шикр, гуйрар кегдлг тоот, загъсна боли махна консервс хӕтӕрӕр худлдгнӕ. Эд-тавр бас татухн, улгӕрнӕ, ситец, нимги шеемг ӕд хӕгӕр. Тосхлтин материал бас хӕтӕр, нег улӕ шифр, хадасн шир ковр.

Сарпинск районд нӕудж ирджӕх хальмг оли-ӕмтиг тослж авлгъна тускар партин таньгъчурн комитет шишлнӕ шиндвр авб.

Ирджӕх ӕмтсиг кӕдмшӕр теткхин тӕлӕд таньгъчурн колхозмудт боли совхозмудт газр ӕдлгъиг услдг кетхӕ, сад боли виноград тарлгъиг ӕрг-джулӕд, загъс бӕрдӕмджтӕгъӕр анънхин тӕлӕ бригадс бӕрдӕтхӕ гилж КПСС-н таньгъчурн комитетин бюрон шиндврт бичӕтӕ бӕӕнӕ.

Ирджӕх хальмгудиг сӕнӕр тослж, телниг кӕдмшӕр теткхсн райодт ӕггдж КПСС-н таньгъчурн комитетин боли таньгъчурн куцӕгч комитетин Улан туг батлгдв.

Колхозмуд болгънд, совхозмуд болгънд тосхлтин бригадс бӕрдӕгъӕд, ӕмтн бӕӕх гермуд бӕрдж, тосхлтин материалмуд боли кредитиг чикӕр олзлхд партийн-советск органсн боли учрежденъсин гардачир онц оньган ӕгчӕх зӕвтӕ. Тосхлтин бригадсин коорд социалистическ дӕрлдӕ делгрӕлӕд, тосхлтин кӕдмшг чилӕк шишлнӕ болзг ӕгӕд, хурдар тосхлг кех кергтӕ. Шавр кирпич келгъ дарунь бӕрдӕгъӕд, хад чолу ӕлвгӕр гаргъдж авад, тоосх болгъад, хулсн плитс зӕбх кергтӕ.

Партин райкомс, эклц партин организацс, селӕнӕ боли поселксин Советс, таньгъчурн хӕрӕ ирджӕх хальмгуд дунд полигическ цӕӕлгъврин кӕдмш ӕргӕр делгрӕлдж, 1957 джилн сентябрин 2-т гарсн, РСФСР-н Министрмудин Советин токтавриг чикӕр цӕӕлгъдж ӕгӕд, телниг таньгъчурн ӕдл-ахун боли культурун тосхлтд шумгъагъӕр орцулхар зӕткх зӕвтӕ.

Хальмгин цуг партийн организацсин ӕрки тӕрнӕ—хӕрӕ ирджӕх хальмг оли-ӕмтсиг бӕрдӕмджтӕгъӕр тослж авч, кӕдмшӕр дуту уга теткх тӕр.

Э. БАДМАЕВ,

КПСС-н таньгъчурн комитетин партин ӕрготдснн заведующин дарук.